



QORTI TAL-MAGISTRATI (MALTA)
MAGISTRAT DR. LEONARD CARUANA LL.D., M.A. (FIN. SERV)

Avviż Nru: 220/2022 LC

MICHAEL ATTARD IMPORTS LIMITED
(C-34433)

VS

CYGNET CARS LIMITED
(C-88226)

Illum, 05 ta' Frar, 2024

Il-Qorti,

Rat ir-rikors tas-soċjetà rikorrenti pprezentat fl-10 ta' Ottubru 2022 fejn talbet lil din il-Qorti tikkundanna lis-soċjetà konvenuta tħallasha s-somma ta' disat' elef, sitt mija u tlieta u ħamsin Ewro u għaxar ċenteżmi, (€9,653.10) rappreżentanti bilanċ ta' import ta' wieħed u għoxrin kambjala skaduta, aċċettati u ffirmati mill-intimata.

Bl-ispejjeż, inklużi dawk tal-mandat ta' sekwestru u tal-mandat ta' Qbid preżentati kontestwalment, u bl-imghax bl-ogħla rata permess mil-liggi kontra l-intimata li hija minn issa ingunta in subizzjoni;

Rat illi s-soċjeta konvenuta ġiet debitament notifikata fit-12 ta' Diċembru 2023 bil-proċedura kkontemplata fl-Artikolu 187(3) tal-Kap. 12 tal-Liġijiet ta' Malta;

Rat illi fis-seduta tal-24 ta' Jannar 2024 is-soċjetà konvenuta imsejja diversi drabi baqgħet ma dehrinx u lanqas ma pprezentat ir-risposta tagħha għat-talba tas-soċjetà rikorrenti sa dakinhar;

Rat illi fl-istess seduta tal-24 ta' Jannar 2024 il-Qorti awtorizzat lis-soċjetà rikorrenti, fuq talba tagħha stess, sabiex tippreżenta kapitolu għas-subizzjoni tas-soċjetà konvenuta, liema kapitolu ġie pprezentat seduta stante u ġie approvat mill-Qorti;

Rat illi fil-kapitoli għas-subizzjoni tas-soċjetà konvenuta, is-soċjetà rikorrenti talbet lis-soċjetà konvenuta sabiex tapprova bil-ġurament tagħha li hija debitrice tas-soċjetà rikorrenti fis-somma indikata u għar-ragunijiet kontenuti fl-avviż odjern;

Rat illi l-kawża tħalliet għas-subizzjoni tas-soċjetà konvenuta għallum stess.

Rat illi fis-seduta tal-lum is-soċjetà konvenuta ma dehrinx għas-subizzjoni tagħha sabiex twieġeb għad-domanda tas-soċjeta' attriċi.

Ikkunsidrat;

Illi jirriżulta li minkejja li s-soċjetà konvenuta ġiet debitament notifikata bl-atti proċesswali kif hawn fuq imsemmi, hija għażlet li ma ddaħhal ebda risposta u lanqas li tidher għas-sejha ġudizzjarja tas-soċjetà rikorrenti.

Illi bl-applikazzjoni tal-Artikoli 698(2) u 702 et seq tal-Kap. 12 tal-Liġijiet ta' Malta, is-soċjetà rikorrenti talbet li s-soċjetà konvenuta tingħata s-subizzjoni u għaldaqstant talbet l-awtorizzazzjoni tal-Qorti sabiex tressaq il-kapitoli fil-konfront tagħha.

Illi s-subizzjoni ta' parti hija proċedura li ġġib effetti serji ħafna fuq il-posizzjoni ta' dik il-parti jekk tali tonqos li tidher. Illi kif ġie ritenut fis-sentenza **Dr John Buttigieg LL.D, M.P. vs Michael Marletta**¹, *"il-materja tas-subizzjoni hija materja delikata u deċiżiva peress li biha jekk il-parti tonqos li tidher, il-kapitoli jittieñdu bħala konfessati u l-konvenut ikun impedit li jagħmel appell amenokke ma jiġġustifikax il-kontumaċja tiegħu."*

Illi di piu, ġie ritenut fis-sentenza **Stephen Vella et v. Bollicine Limited**² rigward il-kapitoli li:

*"jibda biex jiġi osservat illi in linea ta' principju l-kapitolu hu fatt processwali li jgib miegħu effetti specifici, espressament prevvisti u determinati mil-ligi taht il-Kapitolu 12. Ara Artikoli 698 (2) u 702 (3). Minnhom huwa dezunt illi l-kapitolu hu mezz dirett biex jipprovoka konfessjoni gudizzjali f' min lilu jiġi deferit ta' fatt sfavorevoli għal kapitolat u ta' vantagg għall-parti li eskogitatu. Jingħad fid-deċizzjoni fl-ismijiet **"Anthony Borg -vs- Samwel Veneziani"**, Appell Inferjuri, 28 ta' April 1998, illi "din ic-cirkustanza hi hafna rilevanti għaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova posittiva li l-ammont rekalmat mill-attur kien dovut lilu għal ragunijiet minnu pretizi u dana bl-ammissjoni – anke jekk negattiva fis-sens ta' non kontestazzjoni – ta' l-istess konvenut.*

¹ **Dr John Buttigieg LL.D, M.P. vs Michael Marletta**, Qorti tal-Appell (Sede Inferjuri), 11 ta' Novembru 1986

² **Stephen Vella et v. Bollicine Limited**, Qorti tal-Appell (Sede Inferjuri) 9 ta' Jannar 2008 (Appell Ċivili Nru 161/2005/1)

In tema, kemm id-duttrina legali kif ukoll il-gurisprudenza, issoktaw jafferma, u jikkawtelaw ukoll, illi tali prova wehida mhux necessarjament u bilfors ghandha tiddemostra l-fondatezza tal-pretensjoni ta' l-attur in kwantu dak l-istat migjub in essere bil-kapitolu ma ghandux ifisser li qed jintroduci derogi ghall-principju tal-piz tal-provi. Kif rilevat mill-Qorti ta' l-Appell kolleggjali fil-kawza “James Trapani et -vs- Vincent Cilia” (28 ta' April 2000), “il-kapitoli jitqiesu konfessati pero` dan ma jfisserx li l-Qorti kienet obbligata toqghod fuq dik il-prezunta ammississjoni. Dik il-prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga` prodotta quddiem il-Qorti. Dan ghaliex kif gja ngħad is-subizzjoni setghet tintalab f' kull parti tal-procedura”;

Naturalment, l-apprezzament relattiv ta' dik il-prova b' dak il-kapitolu hu rimess għall-poter diskrezzjonali tal-Qorti adita mill-mertu, u f' dan il-kaz, tajjeb jew hazin, l-ewwel Qorti dehrilha li setghet tigbed il-konkluzjoni illi l-fatt dedott mill-atturi kien ghaliha suffragat bil-prova kostitwita mill-kapitolu;”

Għalhekk, minkejja li s-soċjetà rikorrenti ressqet il-kapitoli kontra s-soċjetà konvenuta, dan ma jfissirx awtomatikament li t-talbiet rikorrenti ġew awtomatikament ipprovat sal-grad rikjest mil-liġi.

Filfatt, ġie ritenut fis-senteza Tabib **Dr Antonio Zammit et vs Francesco Pace et**³ illi “Huwa veru li l-kapitoli, meta s-subent ma jkunx wieġeb għalihom u ma jkunx iġġustifika l-kontumaċja, għandhom jitqiesu bħala konfessjoni. Imma dana ma jfissirx li l-Qorti hija obbligata toqgħod dejjem duq dik il-prezunta konfessjoni. Is-subizzjoni hija sempliċi mezz ta' prova, u għandha tiġi eżaminata u valjata flimkien mal-provi l-oħra kollha tal-kawża' b'mod illi, jekk il-

³ **Tabib Dr Antonio Zammit et vs Francesco Pace et**, Qorti Ċivili, Prim' Awla, 28 ta' Ġunju 1952.

kapitoli ma jkunux konfaċenti mal-provi l-oħra tal-kawża, u l-Qorti jidrilha li għandha tagħti prevalenza lil dawk il-provi l-oħra, il-konfessjoni preżunta derivanti mis-subizzjoni għandha ċċedi quddiem dawk il-provi l-oħra.”

B'hekk, fil-perspettiva ta' dan il-prinċipju appena enunċjat, il-Qorti ser tgħaddi biex teżamina l-provi mressqa in sostenn tat-talba attriċi.

Illi fis-seduta tal-05 ta' Frar 2024, xehed Stefan Sacco, rappreżentant tas-soċjetà rikorrenti, fejn spjega illi l-kambjali formanti parti mit-talba odjerna għadhom ma tħallsux mis-soċjetà intimata. Hu spjega li dawn huma dovuti in kwantu għall-bejgħ ta' vettura.

Ix-xhud ikkonferma bil-gurament tagħha illi l-ammont ta' €9,653.10 għadu dovut fl-intier tiegħu lis-soċjetà rikorrenti.

Illi mill-provi prodotti mis-soċjetà rikorrenti, il-Qorti ssib illi l-kapotili mressqa huma konsonanti mat-talba għas-sorti u b'hekk m'hemmx raġuni għalfajn il-Qorti ma tilqax it-talba attriċi.

Illi fir-rigward tal-imgħax, ma jirriżultax in atti illi s-soċjetà rikorrenti bagħtet xi ittra uffiċjali sabiex tirrendi l-kambjali eżekuttivi u b'hekk, hija l-fehma tal-Qorti illi l-imgħax għandu jibda jiddekorri mit-12 ta' Diċembru 2023, ossija d-data li s-soċjetà intimata giet notifikata bit-talba promotriċi.

Deċide:

Għaldaqstant, għal dawn il-motivi, il-Qorti qed taqta' u tiddeċiedi billi tilqa' t-talba tas-soċjetà rikorrenti u konsegwentement tikkundanna lis-soċjeta' konvenuta Cygnet Cars Limited tħallas lill-soċjetà

Kopja Informali ta' Sentenza

rikorrenti Michael Attard Imports Limited is-somma ta' disat' elef, sitt mija u tlieta u ħamsin Ewro u għaxar ċenteżmi, (€9,653.10) u bl-imgħax b'effett mit-12 ta' Diċembru 2023, sad-data tal-pagament effettiv.

Bl-ispejjeż tal-preżenti jkunu a karigu esklussiv tas-soċjeta' intimata.

Ft.Dr. Leonard Caruana
Maġistrat

Sharonne Borg
Deputat Reġistratur